

## ಶ್ರಾವಣ ದರ್ಶನ 2ನೇ ದಿನದ ಕಾರ್ಯಕ್ರಮ

ಚಿತ್ರದುರ್ಗ ಜು. 22 : ವಿದ್ಯಾರ್ಥಿ ಸಮುದಾಯ ಏಕಾಗ್ರತೆಯನ್ನು ಒಲಿಸಿಕೊಳ್ಳಬೇಕು. ಶಿಷ್ಯ ಗುರುವನ್ನು ಒಲಿಸಿಕೊಳ್ಳುವಲ್ಲಿ ಏಕಾಗ್ರತೆ ಬೇಕು. ಏಕಾಗ್ರತೆ ಯಾರಲ್ಲಿ ಇರುವುದೋ ಅವರು ಬದುಕನ್ನು ಅರಳಿಸಿಕೊಳ್ಳುತ್ತಾರೆ. ಇಲ್ಲದಿದ್ದರೆ ಅನಾರೋಗ್ಯಕರ ಆಲೋಚನೆಗಳಿಗೆ ತುತ್ತಾಗುತ್ತಾರೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ಶ್ರಾವಣಮಾಸದ ಅಂಗವಾಗಿ ಶ್ರೀಮಠದಲ್ಲಿ ಪ್ರತಿನಿತ್ಯ ಸಂಜೆ ನಡೆಯುವ ನೀವಿದ್ದಲ್ಲಿಯೇ ಶ್ರಾವಣದರ್ಶನ, ಶಿಮುಶ ಇವರಿಂದ ಬೌದ್ಧಿಕ ಯಾನ ಕಾರ್ಯಕ್ರಮದ ಎರಡನೇ ದಿನವಾದ ಇಂದು ಜೀವನ ಮತ್ತು ವ್ಯಾಖ್ಯಾನ ವಿಷಯ ಕುರಿತು ಚಿಂತನ ನಡೆಸಿದ ಶ್ರೀಗಳು, ಜೀವನ ಅರ್ಥಪೂರ್ಣವಾದುದು. ಈ ಜೀವನ ಜಗತ್ತು ನಮಗೆ ನೀಡಿದ ಅಪೂರ್ವ ಸಂದರ್ಭ. ನಾವು ಮಾನವ ರೂಪ ತೊಟ್ಟುಕೊಂಡಿದ್ದು ನಮ್ಮಲ್ಲಿ ಜೀವನ ಪ್ರೀತಿ ಬೆಳೆಸಿಕೊಳ್ಳಬೇಕು. ಯಾರು ಜೀವನವನ್ನು ಪ್ರೀತಿಸುವುದಿಲ್ಲವೋ ಅವರು ಜಗತ್ತನ್ನು ಪ್ರೀತಿಸುವುದಿಲ್ಲ. ಏಸುಕ್ರಿಸ್ತ ಹೇಳುವಂತೆ ಸಾರ್ವತ್ರಿಕವಾದ ಜೀವನ ಪ್ರೀತಿ ಇರಬೇಕು. ನಿಸರ್ಗ ಪ್ರೀತಿ, ಪ್ರಾಣಿ ಪ್ರೀತಿ, ವಿಶ್ವ ಪ್ರೀತಿಗೆ ಒಳಗಾಗಬೇಕು. ಜೀವನದ ಸ್ವೀಕೃತಿಯನ್ನು ಪಡೆದುಕೊಳ್ಳಬೇಕು. ಯಥಾವತ್ತಾಗಿ ಒಪ್ಪಿಕೊಳ್ಳಬೇಕು. ಅಲ್ಲಮಪ್ರಭುಗಳು- 'ಕೊಟ್ಟ ಕುದುರೆಯನೇರಲರಿಯದೆ ಮತ್ತೊಂದ ಕುದುರೆಯನೇರ ಬಯಸುವವರು ವೀರರೂ ಅಲ್ಲ, ಧೀರರೂ ಅಲ್ಲ. ಇದು ಕಾರಣ, ನೆರಮೂರು ಲೋಕವೆಲ್ಲವೂ ಹಲ್ಲಣವ ಹೊತ್ತುಕೊಂಡು ತೊಳಲುತ್ತಾ ಇದ್ದಾರೆ. ಗುಹೇಶ್ವರನೆಂಬ ಲಿಂಗವನವರೆತ್ತ ಬಲ್ಲರು?' ಎಂದಿದ್ದಾರೆ. ಗಡಿಯಂಚಿನಲ್ಲಿ ಸೈನಿಕರನ್ನು ನೋಡುತ್ತಿರೋದೇವೆ. ಅವರಿಗೆ ದೇಶದ ಪ್ರೀತಿ. ಅವರಿಗೆ ನಮ್ಮದೊಂದು ಸಲಾಂ.

ಜೀವದ ಹಂಗನ್ನು ತೊರೆದು ವೈದ್ಯರು, ನರ್ಸ್‌ಗಳು, ದಾದಿಯರು, ಪೆಡ್ಲೀಸ್ ಇಲಾಖೆಯವರು ಮೊದಲಾದವರು ಕೊರೋನಾ ವಿರುದ್ಧ ಹೋರಾಡುತ್ತಿದ್ದಾರೆ. ಇವರೆಲ್ಲರು ವಾರಿಯರ್ಸ್. ನಮ್ಮೊಳಗಿನ ಚಿಂತನೆಗಳು ಸದಾ ಚಿಂತನೆಗಳನ್ನು ಮಾಡುತ್ತಿರಬೇಕು. ಯಾರ ಶರೀರದಲ್ಲಿ ರೋಗನಿರೋಧಕ ಶಕ್ತಿ ಇದೆಯೋ ಅವರ ಹತ್ತಿರ ಕೊರೋನಾ ಬರುವುದಿಲ್ಲ. ಅದರ ಜೊತೆಯಲ್ಲಿ ಮಾನವೀಯತೆ ಇರಬೇಕು. ಮಾನವೀಯತೆ ಇಟ್ಟುಕೊಂಡವರು ಮಾನವರು. ಕೆಲವರು ಆಕಾರದಲ್ಲಿ, ಆಕೃತಿಯಲ್ಲಿ ಮಾನವರಾಗಿರುತ್ತಾರೆ; ಆದರೆ ಕೃತಿಯಲ್ಲಿ ಅಲ್ಲ. ನಾವು ನಮ್ಮ ಜೀವನ ಅಧ್ಯಯನ ಮಾಡಬೇಕು. ತರಗತಿಗಳನ್ನು, ಪಠ್ಯಕ್ರಮಗಳನ್ನು ಅಧ್ಯಯನ ಮಾಡಬೇಕು. ಈ ಬದುಕು ಕೂಡ ಒಂದು ತರಗತಿ. ಈ ಬದುಕಲ್ಲಿ ಪಾಸಾಗಬೇಕಾದರೆ ಮತಿ ಇರಬೇಕು. ತರಗತಿ ನಮಗೆ ಗತಿಯನ್ನು ತೋರಿಸುತ್ತದೆ. ಯಾರ ಬದುಕಿನಲ್ಲಿ ಗತಿ ಮತ್ತು ಸುಮತಿ ಇರುತ್ತದೋ ಅವರಲ್ಲಿ ಸದ್ಗತಿ ಸಾಧ್ಯವಾಗುತ್ತದೆ (ಗತಿ+ಮತಿ=ಸದ್ಗತಿ) ಎಂದು ತಿಳಿಸಿದರು.

ಗ್ರಂಥ ಬರೆಯಲು ಗ್ರಂಥಿ ಬೇಕು. ಮಸ್ತಕ ಚೆನ್ನಾಗಿದ್ದರೆ ಪುಸ್ತಕ ಬರೆಯಬಹುದು. ನಮ್ಮ ಬದುಕನ್ನು ಅರ್ಥಮಾಡಿಕೊಳ್ಳಬಹುದು. ಜೀವನ ಎನ್ನುವ ಸಂಗ್ರಾಮದಲ್ಲಿ ನಾವೆಲ್ಲ ಹೋರಾಟಗಾರರು. ಹೋರಾಟ ಬಿಟ್ಟು ಜೀವನ ಇಲ್ಲ. ಒಬ್ಬ ಶ್ರೀಮಂತ ಹೇಳುತ್ತಾನೆ- ಹಣವೇ ಜೀವನ ಎನ್ನುತ್ತಾನೆ. ಒಬ್ಬ ಸೋಮಾರಿ- ಜೀವನ ಎಂದರೆ ಗುಲಾಬಿಯ ಹಾಸಿಗೆ ಎನ್ನುತ್ತಾನೆ. ಆದರೆ ಬಡವ- ಜೀವನ ಒಂದು ಹೋರಾಟ ಎನ್ನುತ್ತಾನೆ. ನಮ್ಮ ರಾಷ್ಟ್ರದಲ್ಲಿರುವ ಯುವಕರು ಜೀವನ ಅಂದರೆ ಸಂತೋಷದಿಂದ ತುಂಬಿದೆ ಎನ್ನುತ್ತಾರೆ. ಇವರಲ್ಲಿ ಮನರಂಜನೆ ಇದೆ. ಬಹಳಷ್ಟು ಜನರಿಗೆ ಮನರಂಜನೆಯ ಬದುಕು ಇದೆ ಎನ್ನುತ್ತಾರೆ. ಕೆಲವರು ಮಾತ್ರ ಪ್ರಬುದ್ಧತೆ ಬೇಕು ಎನ್ನುತ್ತಾರೆ. ಇಂದಿನ ಯುವಕ ನಾಳಿನ ನಾಯಕ ಮತ್ತು ಮಾಲಿಕ. ಯುವನಾಯಕ ಜನನಾಯಕನಾಗುತ್ತಾನೆ ಎಂದು ಅಭಿಪ್ರಾಯಪಟ್ಟರು.

ಜೀವನ ಎಂದರೆ ದೇವರನ್ನು ಕಾಣುವ ಒಂದು ದಾರಿ. ಧರ್ಮ ಮತ್ತು ದೇವರ ಬಗ್ಗೆ ಹೆಚ್ಚು ಮಾತನಾಡುವಂತಿಲ್ಲ. ಕಾರಣ ಅವು ಭಾವನಾತ್ಮಕವಾದವು ದೈವತ್ವದ ಪರಿಕಲ್ಪನೆಯಲ್ಲಿ ಚಿಂತನೆಯನ್ನು ಮಾಡಬೇಕು. ನನ್ನ ದೇವರು ಗುಡಿಸಲಿನಲ್ಲಿದ್ದಾರೆ ಎಂದು ವಿವೇಕಾನಂದರು ಹೇಳುತ್ತಾರೆ. ಮದರ್‌ತೆರೇಸಾ ಅವರಿಗೆ ಮಕ್ಕಳು ದೇವರು. ನನ್ನ ಪ್ರಕಾರ ಜೀವನ ಅಂದರೆ ಭೇದಿಸಲಾಗದ ರಹಸ್ಯ ಇದು ಎಂದರು.

ಅಬ್ದುಲ್ ಕಲಾಂ, ಜಿಮ್ಮಿಕಾರ್ಟರ್ ಮೊದಲಾದವರು ಮನೆಮನೆಗೆ ಪತ್ರಿಕೆಗಳನ್ನು ಹಾಕಿ ಗಟ್ಟಿಯಾದ ಬದುಕನ್ನು ಕಟ್ಟಿಕೊಂಡಿದ್ದಾರೆ. ಬಡತನದಿಂದ ಬಂದವರು ಶಿಸ್ತಿನ ಜೀವನ ಕಟ್ಟಿಕೊಳ್ಳುತ್ತಾರೆ. ನಾನು ಸಹ ಬದುಕನ್ನು ಕಟ್ಟಿಕೊಳ್ಳಲು ಇತರೆಯವರ ಮನೆಯಲ್ಲಿ ಜೀತವನ್ನು ಮಾಡಿರ್‌ದೇನೆ. ಆದರೆ ಬದುಕನ್ನು ಒಂದು ಚಾಲೆಂಜ್ ಆಗಿ ತೆಗೆದುಕೊಂಡಿರ್‌ದೇನೆ. ಹಳೆಯ ಪುಸ್ತಕಗಳಿಗೆ ಹೊಸ ಬೈಂಡ್ ಹಾಕಿ ಅವೇ ಹೊಸಪುಸ್ತಕಗಳೆಂದು ಭಾವಿಸಿ ವಿದ್ಯಾಭ್ಯಾಸ ಮಾಡಿರುವುದಾಗಿ ತಿಳಿಸಿದರು.

ಅಭದ್ರ ಜೀವನದಿಂದ ಸುಭದ್ರ ಜೀವನಕ್ಕೆ ಬರಬೇಕು. ಬಸವಾದಿ ಶರಣರು ಸ್ವಾಭಿಮಾನ ಪ್ರಧಾನ ಜೀವನ ಕಟ್ಟಿಕೊಟ್ಟರು. ಅಲ್ಲಿ ದುಡಿಯುವವರು ನೀಡುವವರು ಇದ್ದರು. ಬೇಡುವವರು ಇರಲಿಲ್ಲ. ಪ್ರಧಾನಮಂತ್ರಿ ಮೋದಿಜೀಯವರು ನಿರ್ಭರ ಭಾರತ ಕಲ್ಪನೆಯನ್ನು ಹೇಳಿದರು. ಸುಭದ್ರ ಜೀವನ ಸ್ವಾವಲಂಬಿ ಜೀವನ. ಇದರ ಆಚೆಗೆ ಸಮಾಜಮುಖಿ ಜೀವನ. ಸಮಷ್ಟಿ ಬದುಕಿನ ಉದ್ಧಾರಕ್ಕಾಗಿ ದುಡಿಯಬೇಕು. ಸಮಾಜಮುಖಿ ಜೀವನ ಸಮಷ್ಟಿ ಕಲ್ಯಾಣ. ಪ್ರತಿಯೊಬ್ಬರಲ್ಲೂ ಸಮೂಹ ಪ್ರಜ್ಞೆ ಇರಬೇಕು. ಇದರಾಚೆಗೆ ಕರ್ತವ್ಯಪ್ರಜ್ಞೆ. ಕಾಯಕ ಪ್ರಜ್ಞೆ ಬರಬೇಕು. ಕಾಯದಲ್ಲಿ ಕಾಂತಿ ಇರುತ್ತದೆ. ಕಾಯಕ್ಕೆ ಒಳಗಾದರೆ ಕಾಯ ಕಾಂತಿಯುತವಾಗುತ್ತದೆ. ದುಡಿಯುವ ಕೈಗಳು ಬೇಕು. ಇದರಿಂದ ಹಾರ್ದಿಕವಾದ ಬಲಿಷ್ಠವಾದ ದೇಶವನ್ನು ಕಟ್ಟಲು ಸಾಧ್ಯ. ಬಸವಣ್ಣನವರ ಸಿದ್ಧಾಂತವನ್ನು ಇಟ್ಟುಕೊಂಡರೆ ಭಾರತ ಬಲಿಷ್ಠವಾಗುತ್ತದೆ ಎಂದರು.

ಈ ಸಂದರ್ಭದಲ್ಲಿ ಅಥಣಿ ಗಚ್ಚಿನಮಠದ ಶ್ರೀ ಶಿವಬಸವ ಸ್ವಾಮಿಗಳು, ಚೆಲುವೇರುದ್ರಸ್ವಾಮಿ ಮಠದ ಶ್ರೀ ಬಸವಕಿರಣ ಸ್ವಾಮಿಗಳು, ಸಾಧಕರುಗಳು, ಎಸ್.ಜೆ.ಎಂ. ವಿದ್ಯಾಪೀಠದ ಕಾರ್ಯದರ್ಶಿ ಎ.ಜೆ.ಪರಮಶಿವಯ್ಯ, ಕಾರ್ಯನಿರ್ವಹಣಾಧಿಕಾರಿ ಎಂ.ಜಿ.ದೊರೆಸ್ವಾಮಿ, ಆರ್.ಲಿಂಗರಾಜು ಮುಂತಾದವರಿದ್ದರು. ಜಮುರಾ ಕಲಾವಿದರು ಪ್ರಾರ್ಥಿಸಿದರು. ಬಸವರಾಜಶಾಸ್ತ್ರಿ ನಿರೂಪಿಸಿದರು.

